



Kappelli li fil-passat kienu jagħmlu parti mill-parroċċa arċi-matrici ta' Sant'Elena f'Birkirkara (3). Kappella ta' Santa Margerita "tal-Hereb" f'San Ġwann

Kitba ta' Roderick Busuttil, Rittratti ta' Caroline Busuttil (www.kappellimaltin.com)

F'din is-sensiela ta' artikli qegħdin nagħtu ħarsa lejn kappelli li fil-passat kienu jagħmlu parti mill-parroċċa arċi-matrici ta' Sant'Elena f'Birkirkara.


Din is-sena ser nagħtu ħarsa lejn il-Kappella ta' Santa Margerita li tinsab f'San Ġwann. Santa Margerita Vergni u Martri, hi qaddisa li kienet giet maqtula taħt il-persekuzzjoni ħarxa tal-Imperatur Djoklezjanu. Dan sehħ qabel l-Imperaturi Kostantinu u Licinju kien ħargu l-Editt ta' Milan fis-sena 313 W.K. fejn fih spicċat il-persekuzzjoni kontra l-insara.

Din il-kappella tinsab fit-triq ta' quddiem il-Knisja Parrokkjali ta' San Ġwann.

Origini

Jidher li din il-kappella giet mibnija għall-ewwel darba fis-seklu sittax, għall-ħabta tal-Assedju l-Kbir. Fl-atti taż-żjara appostolika ta' Monsinjur Pietro Dusina fl-1575 insibu li hu kien żar din il-kappella f'Birkirkara fil-parti magħrufa bhala "tal-Arar". Hu sab li l-knisja kellha altar iżda la kellha bieb tal-injam, la rettur, la ħwejjeg meħtieġa u lanqas biss xi dħul. Dusina jikkumenta wkoll, iżda, li ċertu Salvus Calleja, minħabba d-devozzjoni li kellu, kien jara li titqaddes quddiesha fiha fil-ġurnata tal-festa. Dusina ordna wkoll li ma jitqaddisx quddiesha fiha sakemm ma jsiriliex bieb tal-injam u tibda' tiġi mizmuma tajjeb.

Aktar tard, fis-sena 1680, l-Isqof Michele Girolamo Molina żar dawn in-naħat u rraporta li żar il-kappella ta' Santa Margerita magħrufa bhala "Tal-Bakkar". L-isqof jgħid li din il-knisja tant kienet fi stat ħażin li fl-1658, kienet giet iprofanata mill-isqof ta' dak iż-żmien, Mikiel Balaguer. Wara talba tal-kappillan ta' Birkirkara, l-Isqof Mikiel Balaguer fl-1658 ta l-permess meħtieġ biex Giacomo Pullucino u l-familja tiegħu jkollhom id-dritt jindifnu f'din il-kappella. Għalhekk, ftit snin wara fis-sena 1666, reġgħet tranġat mill-ġdid mill-





istess Giacomo Pullucino. Fiha dan Pullucino waqqaf fondazzjoni ta' quddies li kellu jitqaddes fil-Ħdud kollha u fil-festi tal-preċett. Fondazzjoni oħra kienet imħollija biex kull nhar ta' Sibt jinxteghel il-lampier ta' din il-kappella. Iżda l-knisja ma kelliex sagristan u għalhekk, ġieli l-qassis li kien imur iqaddes kien ikollu jistenna' xi sigħat qabel ma kien isib 'l xi ħadd biex jgħinu fil-quddies. Minħabba f'hekk kienet tintuża biss f'dawn il-ġranet partikolari.

Il-festa titulari ta' Santa Margerita kienet tiġi ċelebrata kull sena b'fondazzjoni mħollija mill-aħwa Luca u Giacomo Calleja minn Birkirkara.

Peress li din il-kappella kienet tinsab f'lok imwarrab, ma damitx ma reġgħet intelqet u kważi minsija għall-kollox. Minn hemm il-kappella baqgħet sejra lura u saret ukoll l-mira ta' nies irresponsabbli li minnha serqu partijiet ta' skultura antika li kienu jzjejuha.

Matul it-Tieni Gwerra Dinjija, din il-kappella giet distrutta kważi kompletament.

Referenzi oħra għal din il-kappella nsibuhom fl-atti taż-Żjarat Pastoral tal-Isqfijiet Cagliares fl-1618 u Canaves fl-1716.



Il-Knisja tiġi restawrata

Bit-tħabrik tal-Patri Kapuċċin Donat Spiteri din il-kappella giet restawrata minn barra u minn ġewwa mit-taqsimat tar-Restawr tal-Ministeru tal-Infras-truttura. Ix-xogħol ta' restawr beda fl-10 ta' Lulju tal-1990 fuq il-pjanta tal-perit Conrad Buhagiar u taħt it-tmexxija ta' Innocenzo Centorino. Ir-restawr sar kemm jista' jkun skont il-pjanta originali tal-kappella tas-seklu sbatax biex jinżammu l-karatteristici li jsawruha.

Fil-21 ta' Settembru tal-1990 li jaġbat jum il-25 sena minn mindu San Ġwann sar parroċċa u nqata' mill-Arcimatriċi ta' Birkirkara din il-kappella ġiet inawgurata b'ċerimonja qasira imma sinifikattiva. Ġiet mikxufa ukoll irhama li tfakkar dan l-avveniment.

Fil-1994 il-kappella ġiet skedata fi Grad 1 (GN Number 731/94).

Il-Kappella minn barra u minn ġewwa

L-faċċata ta' din il-kappella hi sempliċi ħafna b'forma ta' kaxxa. Fuq il-bieb tal-knisja hemm tieqa kwadra u fuq nsibu kampnar sempliċi ħafna b'salib fuqu. Il-knisja tinsab nistgħu ngħidu f'central strip u mdawra mill-abitat. Fil-ġenb jidhru xi mwieġeb għall-ilma.



Minn ġewwa l-kappella hi zġhira imma ħelwa ħafna. Il-kappella hi kollha fuq il-ġebbla li tagħtiha dehra verament sabiħa. Għandha saqaf troll u għandha gwarniċa fuq iż-żewġ hitan tal-ġenb. Peress li din il-kappella saret sagramentali u fiha jiġi espost is-Sagrament il-ġurnata kollha, minflok l-artal tpoġġa board tal-injam li fih jiġi espost is-Sagrament. Meta staqsejna jekk qabel tpoġġa dan il-board li jistona ftit mal-kumplement tal-kappella minħabba l-qies u l-għamla tiegħu qalulna li din il-knisja ma kelliex artal u lanqas kwadru titulari ta' Santa Margerita.

Skont Achille Ferris fil-kitba tiegħu tas-seklu dsatax 1866 isemmi li l-pittura titulari kienet tinsab fil-Kapellun tar-Ruzarju tal-Bazilika ta' Sant' Elena f'Birkirkara, li sa dak iż-żmien din il-kappella kienet tagħmel ma' Birkirkara.

Il-kappella għamlet żmien tintuża mill-Kunsill ta' San Ġwann għal skopijiet kulturali, bħal taħdidiet u wirjiet artistiki, filwaqt li ha ħsieb isebbaħ mad-dawra tagħha. Illum qed tintuża għal adorazzjoni tas-Sagrament.

Għal din il-kitba intuzat informazzjoni mill-kitba ta' Patri Donat Spiteri O.F.M. Cap u l-Kav. Tony. C. Cutajar.

Għal iktar informazzjoni fuq kappelli oħra li nsibu f'Birkirkara u f'lokalitajiet oħra f'Malta u Għawdex zur is-sit www.kapellimaltin.com fejn tista ssib ħafna nformazzjoni fuq kappelli u knejjes zġhar.